



İLTİMAS
SƏMİMİ

SABAHIN ƏN BÖYÜK QALIBI BİZİK

Qəlbimi incidə yurd hicranıdır,
İntiqam anıdır, qisas anıdır.
Qalibi, igidim, hünər tanıdır,
Sabahın ən böyük qalibi bizik.

Qarşımda əyilib diz çökər düşmən.
Nəğmələr yazılar qalibiyyətdən.
Ərənlər yurdudur bu yurd, bu vətən,
Sabahın ən böyük qalibi bizik.

Doğma Qarabağım ruhum, nəfəsim,
Ərənim, igidim, Babəkım, Həzim.
Qalibiyyət adlı qələbə bizim,
Sabahın ən böyük qalibi bizik.

Qurban torpağına ulu Ağdamın,
Bükülməz biləyi, qolu Ağdamın.
Yenə hamarlanar yolu Ağdamın,
Sabahın ən böyük qalibi bizik.

Uclar Şuşada zəfər bayrağı,
Bayrama qərq olar vətən torpağı.
Eşit ey yurdumu talayan yağı,
Sabahın ən böyük qalibi bizik.

Xocalı adında bu haqq səsimdir,
Qələbə bizimdir, zəfər bizimdir.
Hər igid əsgərim Mübarizimdir,
Sabahın ən böyük qalibi bizik.
Sabahın ən böyük qalibi bizik.

ATILAN GÜLLƏNİN YARASI DƏRİN

*(Şəhid General Polad Həşimovun
əziz xatirəsinə)*

Çiyində çəkdiyi illərin yükü,
Dözümü, səbiri, tabı, taqəti.
Torpaq ağrısıdır, torpaq dəridir,
Doğma Qarabağın acı həsrəti.

Köksün səngər -səngər qazılıb yaman,
Döyüş meydanına çevirən vətən.
Qalxsın məzarından qəhrəmanların,
Sənin bu halına dözərmə görə.

Keçdi öz canından "Vətən", deyərək,
Sənin Poladların, Mübarizlərin.
Dərdi Şuşa boyda dərdli millətə,
Atılan güllənin yarası dərin.

Canı fəda edən generalın da,
Torpaq uğurunda qəhrəman oldu.
Şəhid matəminə enən bayrağın,
Şanlı tarixinə uzanan yoldur.

Səni ovundurmaq asan deyilmiş,
İgid oğulları itirən Vətən.
Torpağı yüz yerə parçalanaydı,
Bu ana yurdumu yüz yer bölən.

ÜZÜMDƏ QƏLƏBƏ TƏBƏSSÜMÜ VAR

Yağı düşmənimdən bu da bir talan,
Həsretin çəkdiyim Şuşama qurban.
Ürəyim inamla çırpınır hər an,
Üzümdə qələbə təbəssümü var.

Göyləri titrədən bu da haqq səsim,
Hər igid əsgərim ər Mübarizim.
Bu haqq savaşında qələbə bizim,
Üzümdə qələbə təbəssümü var.

Qəlbimin sevinci ulduzlar duyur,
Ellər sevə -sevə sevə nəğmə oxuyur.
Hər qarış torpağım bahar qoxuyur,
Üzümdə qələbə təbəssümü var.

Xocalı qisası savaş meydanı,
Bir şanlı tarixdir intiqam anı.
Bağrıma basıram Azərbaycanı,
Üzümdə qələbə təbəssümü var.

Şanlı qələbəyə yolları açan,
Yurduma günəş tək şəfəqlər saçan.
Füzuli, Cəbrayıl, Qubadlı, Laçın,
Üzümdə qələbə təbəssümü var.

Bu savaş meydanı, cəngi ocağı,
Qeyrət səha qalxır, vətən torpağı.
Şuşam, Cıdır düzü, İsa bulağı,
Üzümdə qələbə təbəssümü var.

Qələbə ətirli şanlı səhərim,
Kəmfürsət düşməne hünər göstərim.
Alınmaz qaladır mənim səngərim,
Üzümdə qələbə təbəssümü var.

Artıq zamanıdır sənə tələsim,
Qəlbimin sevinci Şuşam gur səsim.
İşıqlı sabahım ruhum, nəfəsim.
Üzümdə qələbə təbəssümü var.

Xocalı qisası savaş meydanı,
Bir şanlı tarixdir intiqam anı.
Bağrıma basıram Azərbaycanı,
Üzümdə qələbə təbəssümü var.

ƏZİZİM ŞUŞA

İnsan izdiham coşub çağlayır,
Sən daha azadsan, əzizim Şuşa.
Tanrı sevimlisi müjdəm, müjdəmçim,
Ey şanlı tarixim, ey bizim Şuşa.

Əsgərim silaha sarılan zaman,
Çəkildi üstündən o çən, o duman.
Bitdi o intizar, bitdi o hicran,
Sən daha azadsan, əzizim Şuşa.

Qələbə ətirli nurlu səhərim,
Mübariz qeyrətim, Polad hünərim.
Şərəfim, qürurum gözəl səhərim,
Sən daha azadsan, əzizim Şuşa.

İnsan izdihamı yeriyib gedir,
Müzəffər əsgərim gör nələr edir.
Sükut düşmənlərin qəlbini didir,
Sən daha azadsan, əzizim Şuşa.

Sənin torpağına, daşına Salam!
Haqqımdır tarixdə əbədi qalam,
Sənə qayıdımışıq alınmaz qalam.
Sən daha azadsan, əzizim Şuşa.

MİLLƏTİN AND YERİ ŞƏHİD MƏZARI

*(2 -ci Qarabağ savaşında - Şuşa uğruna
qəhrəmancasına şəhid olan Sadiq
Nadir oğlu Rəhimovun əziz xatirəsinə)*

Neçə Sadiqlərin üstündən keçdi,
Fəqət savaş adlı qara buludlar.
Şuşam, Cıdır düzü, alınmaz qalam,
Yolundan can verən igidlərin var.

Qabarır, kükrəyir, coşur hər ürək,
Bu da haqq savaşın salnaməsidir.
Füzuli, Cəbrayıl hünər meydanı,
Mübariz xalqımın bu haqq səsidir.

Hər qarış torpağı müqqədəs Vətən!
Qələbə qazanan qəhrəmanların.
Hələ dildən dilə dastan olacaq!
Bir də qışa dönməz sənin baharın.

Ellərə dağ çəkən Şuşa həsrəti,
Bitdi qələbəylə, qalibiyyətlə.
Hər uğur, hər zəfər savaşdan keçir,
İgidlər tarixi yazdı qeyrətlə.

Səngərdən -səngərə atılan əsgər,
Xocalı qisası şanlı zəfərim.
Sən odlar yurdumun xilaskarısın,
Müzəffər əsgərim, igid əsgərim.

Bu vətən torpağı unudan deyil,
Silaha sarılan ər oğulları.
Eşqi ürəklərdə əbədi olan,
Millətin and yeri şəhid məzari.